

पहले मुख्य समाचार।

- मुख्यमंत्री योगी आदित्यनाथ ने डेढ़ लाख जनसेवा केन्द्रों के माध्यम से परिवहन सेवाएं उपलब्ध कराने की योजना का किया शुभारम्भ। कहा- परिवहन विभाग राज्य के पब्लिक ट्रांसपोर्ट का है सबसे बड़ा माध्यम।
- उत्तर प्रदेश अधीनस्थ सेवा चयन आयोग की प्रारम्भिक अर्हता परीक्षा कल अड़तालीस जिलों में शांतिपूर्ण ढंग से हुयी सम्पन्न। आज भी दो पालियों में आयोजित होगी परीक्षा।
- केन्द्र सरकार द्वारा किये गये जीएसटी सुधारों से दवा, डेयरी उत्पाद साबुन जैसी, आम उपभोक्ता वस्तुएं हो जायेंगी सस्ती।
- यूपी टी-20 लीग के तीसरे संस्करण का चैम्पियन बना काशी रुद्रास। कल लखनऊ के इकाना स्टेडियम में खेले गये फाइनल मुकाबले में मेरठ को आठ विकेट से किया पराजित।
- प्रदेश में गंगा, यमुना, रामगंगा, घाघरा और शारदा नदियां खतरे के निशान के पार। सत्ताइस जिले बाढ़ की चपेट में, राहत-बचाव कार्य जारी।

मुख्यमंत्री योगी आदित्यनाथ ने कल लखनऊ में डेढ़ लाख जन सेवा केन्द्रों के माध्यम से प्रदेशवासियों को परिवहन सेवाएं उपलब्ध कराने की योजना का शुभारंभ किया। इस अवसर पर मुख्यमंत्री ने कहा कि परिवहन विभाग राज्य के पब्लिक ट्रांसपोर्ट का सबसे बड़ा माध्यम है और उसे विकसित भारत की परिकल्पना का सारथी बनना होगा।

उन्होंने कहा कि जनसेवा केंद्रों के माध्यम से आम नागरिकों को 45 से अधिक परिवहन सुविधाएं मिलेंगी। मुख्यमंत्री ने कहा कि परिवहन और नगर विकास विभाग, व्यवहारिक और बेहतर तालमेल से राज्य में तीन लाख लोगों के लिये रोजगार सृजन का माध्यम बन सकते हैं।

नेट जीरो एमिशन का कार्बन उत्सर्जन को न्यूनतम करना है। इलेक्ट्रिक व्हीकल उसका एक बेहतर माध्यम है। परिवहन विभाग भी नगर विकास विभाग भी इस दिशा में कार्य कर सकता है। मेरा मानना है अकेले परिवहन विभाग और नगर विकास विभाग थोड़ा भी प्रयास कर ले। अकेले उत्तर प्रदेश में तीन लाख नई नौकरी सृजित करवा सकते हैं। आप लोग तीन लाख नई नौकरी केवल बसे खरीद करके गाँव गाँव की कनेक्टिविटी को शहर शहर की कनेक्टिविटी को बेहतर करके पब्लिक ट्रांसपोर्ट की बेहतरीन सुविधा भी दे सकते हैं। कितने नौजवान आ जाएंगे कितने लोगों के हाथों को कार्य मिलेगा स्वयं का कार्य होगा एक प्रतिस्पर्धा आगे बढ़ेगी लोगों को सुविधा मिलेगी।

इस दौरान मुख्यमंत्री योगी आदित्यनाथ ने सरल परिवहन हेल्पलाइन नं० 149, तथा 8 डबल डेकर इलेक्ट्रिक बस और 10 सीनएनजी बसों सहित 400 नई बसों को हरी झंडी दिखाई। मुख्यमंत्री ने पीपीपी मोड पर विकसित किये जाने वाले 7 बस स्टेशनों का शिलान्यास भी किया।

उत्तर प्रदेश अधीनस्थ सेवा चयन आयोग की प्रारम्भिक अर्हता परीक्षा पीईटी-2025 कल प्रदेश के 48 जिलों के चौदह सौ उन्चासी परीक्षा केन्द्रों पर प्रथम चरण की परीक्षा शांतिपूर्ण ढंग से सम्पन्न हो गई। दूसरे चरण की परीक्षा आज भी दो पालियों में प्रदेश के विभिन्न केन्द्रों पर आयोजित की जायेगी। परीक्षा की शुचिता के लिये सभी केन्द्रों पर स्टेटिक और सेक्टर मजिस्ट्रेट की तैनाती के साथ-साथ सुरक्षा के व्यापक इंतजाम किये गये हैं।

शाहजहांपुर जिले के कुछ परीक्षा केंद्रों के बाढ़ से घिरे होने के कारण उनमें बदलाव किया गया है। चयन आयोग ने दिव्यांग और महिला अभ्यर्थियों की सुविधा के लिए उन्हें उनके जिले में ही परीक्षा केन्द्र आवंटित किए हैं। अभ्यर्थियों की सुविधा के लिए रेलवे प्रशासन की तरफ से कुछ स्पेशल ट्रेनें चलाई जा रही हैं। जबकि परिवहन निगम ने ग्यारह हजार बसों के संचालन की व्यवस्था की है।

लखनऊ स्थित डॉ. एपीजे अब्दुल कलाम प्राविधिक विश्वविद्यालय- एकेटीयू का दीक्षांत समारोह नौ सितंबर को होगा। समारोह की अध्यक्षता राज्यपाल आनंदीबेन पटेल करेंगी, जबकि समारोह में मुख्य अतिथि अंतरिक्ष यात्री गुप कैप्टन शुभांशु शुक्ला होंगे। इस अवसर पर श्री शुक्ला को डीलिट की मानद उपाधि प्रदान की जाएगी। दीक्षांत समारोह में कुल 88 पदक तथा 55 हजार छात्र-छात्राओं को डिग्री दी जाएगी।

सरकार के हाल ही में किए गए वस्तु और सेवा कर सुधारों के बाद आगामी 22 सितंबर से उपभोक्ताओं के दैनिक उपयोग की कई वस्तुओं की कीमतें कम हो जाएगी। जीएसटी परिषद ने अप्रत्यक्ष-कर प्रणाली को सरल बनाकर इसे 5 और 18 प्रतिशत के स्लैब में परिवर्तित कर दिया है। इन बदलावों से दवाओं, दूध, कारों, साबुन और आईपीएल टिकटों के सस्ते होने की उम्मीद है। एक रिपोर्ट...(13)

जीएसटी परिषद में कई डेयरी उत्पादों को करो से छूट देने का फैसला किया है। पनीर छेना और अल्ट्रा हाई टेंपरेचर दूध जैसी वस्तुएं अब कर मुक्त हैं। इन पर अभी तक पांच प्रतिशत जीएसटी लगता था इसके अलावा मक्खन घी और पनीर जैसे डेरी उत्पादों

पर अब गस्त घटकर 5: किया गया है जो पहले 12 प्रतिशत था। गुजरात सहकारी दुग्ध विपणन संघ के प्रबंध निदेशक जयन मेहता ने फ़ैसले की सराहना की है। उन्होंने इसे उत्पादकों और उपभोक्ताओं के लिए राहत की बड़ी खबर बताया। दूध और दूध के प्रोडक्ट्स में जीएसटी में काफी कटौती की है। यह देश के उत्पादक और कंज्यूमर्स के लिए बड़ी अच्छी खबर है क्योंकि वाजिब दाम होने से उसकी कंजप्शन में बढ़ती होगी और उसकी वजह से हमारे उत्पादको एक मार्केट और एक बहुत विशाल मार्केट लगातार मिलता रहेगा। इस सुधार से अपनी आजीविका के लिए दुधारू पशुओं पर निर्भर रहने वाले 8 करोड़ से अधिक ग्रामीण किसान परिवारों को सीधा लाभ प्राप्त होगा। दृष्टि की रिपोर्ट के साथ समाचार कक्ष से आनंद पाठक।

वित्त मंत्री निर्मला सीतारामन ने कहा है कि वह नागरिकों तक जीएसटी के लाभों के हस्तांतरण पर व्यक्तिगत रूप से नजर रखेंगी। एक मीडिया चैनल को दिए साक्षात्कार में, वित्त मंत्री ने कहा कि देश भर के लोगों ने जीएसटी सुधारों को एक स्वागत योग्य कदम बताया है। उन्होंने लोगों से आग्रह किया कि अगर उन्हें लाभ नहीं मिल रहा है तो वे इसकी सूचना दें। उन्होंने कहा कि उद्योग जगत के कई दिग्गजों ने पहले ही लाभ पहुंचाने का वादा किया है।

उत्तर प्रदेश क्रिकेट एसोसिएशन द्वारा कराई जा रही यूपी टी-20 लीग के तीसरे संस्करण का चैंपियन काशी रुद्रास बन गया है। कल लखनऊ के अटल बिहारी वाजपेई इकाना स्टेडियम में खेले गए फाइनल में काशी ने मेरठ की टीम को 8 विकेट से हरा दिया। काशी के कप्तान करण शर्मा को उनकी बेहतरीन बल्लेबाजी के लिए प्लेयर ऑफ द मैच चुना गया। मुख्यमंत्री योगी आदित्यनाथ के द्वारा कराए गए टॉस को मेरठ ने जीता और पहले बल्लेबाजी करने का फैसला लिया था। मेरठ ने निर्धारित 20 ओवर में 9 विकेट पर 144 रन बनाए थे। 145 रन के लक्ष्य को काशी ने दो विकेट खोकर सोलहवें ओवर में ही हासिल कर लिया। विजेता टीम को एक करोड़ रुपए और ट्रॉफी प्रदान की गई, जबकि उपविजेता मेरठ को 60 लाख रुपए का पुरस्कार प्रदान किया गया।

राज्य सरकार के नगर विकास विभाग ने आवारा कुत्तों के प्रबंधन और सुरक्षित फीडिंग व्यवस्था के लिये नगर निगम तथा नगर पालिकाओं को नई गाइड लाइंस जारी की है। एक रिपोर्ट

नए नियमों के मुताबिक सभी वार्ड और क्षेत्रों में कुत्तों की संख्या के आधार पर फीडिंग जोन बनाये जायेंगे। इन जोन को बच्चों के खेल स्थलों और ज्यादा आवाजाही वाले स्थानों से दूर रखा जायेगा। कुत्तों को सिर्फ निर्धारित स्थानों पर ही भोजन दिया जायेगा। इसके अलावा पशु प्रेमियों को कुत्तों की नसबंदी और रेबीज टीकाकरण कार्यक्रम में सहयोग के लिये प्रोत्साहित किया जायेगा। समाचार कक्ष से विवेक सिंह

बांधों से पानी छोड़े जाने और लगातार बारिश के कारण प्रदेश के मथुरा, आगरा, गौतमबुद्धनगर, मुजफ्फरनगर, लखीमपुर खीरी, उन्नाव और शाहजहांपुर सहित 27 जिले बाढ़ से प्रभावित है। वहीं गंगा, यमुना, रामगंगा, घाघरा और शारदा नदियां कई स्थानों पर उफान पर हैं। मथुरा में यमुना का जलस्तर बढ़ने से कई क्षेत्र जलमग्न हो गये हैं।

मथुरा में यमुना का जलस्तर लगातार बढ़ता जा रहा है। निचले इलाके पूरी तरह से जलमग्न हो गए हैं। विश्राम घाट के पास दाऊजी घाट रोड, पंचमुखी हनुमान मंदिर घाट और रामघाट क्षेत्र में सड़कों तक पानी पहुंच चुका है। बाढ़ को देखते हुए प्रशासन लगातार निगरानी कर रहा है। बाढ़ चौकियों को अलर्ट कर दिया गया है। मुहम्मद उमर कुरैशी, आकाशवाणी समाचार, मथुरा

नदियों का जलस्तर बढ़ने से रिहाइशी इलाकों में जनजीवन अस्त व्यस्त हो गया है। शाहजहांपुर में रामगंगा नदी का जलस्तर खतरे के निशान को पार कर गया है। गौतमबुद्धनगर में यमुना नदी का जलस्तर लगातार बढ़ रहा है। कल प्रदेश सरकार के वित्त एवं संसदीय कार्य मंत्री सुरेश कुमार खन्ना ने शाहजहांपुर और कैबिनेट मंत्री डॉ संजय निषाद ने चंदौली जिले में बाढ़ पीड़ितों से मिलकर उनके दुःख दर्द को साझा किया और कहा कि आपदा की घड़ी में सरकार तथा प्रशासन आप सबके साथ है।
